

له نمایندګۍ پرته بانکي څانګې؛ په هېواد کې د مالي او بانکي خدمتونو د پراختيا پر لور يو ستر ګام له نمایندګيو پرته د بانکي شعبو او څانګو رامنځته کول، مالي او بانکي خدمتونو ته د لاسرسي په برخه کې لوی پرمختګونه رامنځته کولای شي او له دې لارې په ټول هېواد کې د بانکي او مالي خدمتونو د پراختيا لپاره لاره پرانيستل کېږي.

افغانستان چې ډېر شمېر وګړي يې په کليو او بانډو کې ژوند کوي او لا هم بانکي او مالي خدمتونو ته لاسرسي نه لري، د دې ډول بانکي شعبو په فعالېدو سره به دا ستونزه هواره شي او په ټول هېواد کې به مالي او بانکي خدمتونو ته د هېوادوالو لاسرسي ډېر شي.

له نمایندګيو پرته د بانکي څانګو فعالول په هغو هېوادونو کې چې ډېر شمېر وګړي يې په کليو او بانډو کې ژوند کوي له اړينو ګامونو شمېرل کېږي. د دغه ډول شعبو په فعالولو سره د هرې طبقې خلک په بانکونو کې حسابونه پرانيستلای شي او پر مټ يې له هر ډول مالي خدمتونو برخمن کېدای شي.

دا مهال د نړۍ په ډېری هېوادونو کې له نمایندګيو پرته د بانکي شعبو خدمتونه د انټرنېټ، مخابراتي شبکو، اې ټي ايم او POS ماشينونو، نمايندگانو او ګرځنده تليفونونو له لارې تر سره کېږي چې دې چارې د مالي خدمتونو د پراختيا په برخه کې ډېر پرمختګونه رامنځته کړي او يو ډېر شمېر وګړي له دې خدمتونو برخمن شوي دي.

د مالي خدمتونو پراختيا د افغانستان په شان هېواد کې چې پېچلې جغرافيايي جوړښت لري ستونزمنه چاره شمېرل کېږي، خو د دې لپاره چې بانکونه په آساني سره وکولای شي دغو خدمتونو او چوپړونو ته پراختيا ورکړي چې له نمایندګيو پرته د بانکي شعبو رامنځته کول يوه غوره لار ده.

له نمایندګيو پرته د بانکي شعبو رامنځته کول، د بانکونو لپاره په کم لګښت تمامېږي او بانکونه اړ نه دي چې د هېواد په ټولو سيمو کې په زيات لګښت سره نمایندګۍ پرانيزي او هلته خپل کارکوونکي پر دندو وګماري.

له بلې خوا له نمایندګيو پرته د بانکي شعبو رامنځته کول د خلکو لپاره هم ډېرې آسانتياوې رامنځته کوي. هغه کسان چې انټرنېټ ته لاسرسي لري او يا هم ګرځنده موبايونه لري، کولای شي له خپل کور، کار ځای او بلې هرې سيمې څخه چې وغواړي خپلو بانکي حسابونو ته لاسرسي ومومي او د لېږد رالېږد چارې له همدې لارې تر سره کړي.

د دې ډول شعبو رامنځته کول، خلک د وخت له ضايع کېدو ژغوري او دوی کولای شي چې هره شېبه خپلو حسابونو ته لاسرسي ولري. يعنې پيسې واخلي، ډېرې کړي او يا هم پر همدغو پيسو سوداګريزې معاملې تر سره کړي. بايد وويل شي چې لا هم د هېواد په لېرې پرتو سيمو کې د بانکي نمایندګيو د نه شتون له کبله يو شمېر هېوادوال دې ته اړ دي چې د خپلو مالي او بانکي چارو د تر سره کولو لپاره له لېرو واټونونو تر بانکي نمایندګيو لار شي او دوی د دغې چارې د تر سره کولو لپاره وخت ولګوي.

په وروستيو څو کلونو کې په افغانستان کې هم د مالي او بانکي خدمتونو د پراختيا لپاره يو شمېر اړين ګامونه پورته شوي دي او د هېواد په ګڼ مېشتو ښارونو کې دغو خدمتونو ته پراختيا ورکړل شوې ده. اوس داسې هڅې پيل شوې دي چې دا خدمتونه د هېواد لېرو پرتو سيمو ته هم پراختيا ومومي او ډېری هېوادوال مو له دغو خدمتونو برخمن شي.

کابو يوه مياشت وړاندې د افغانستان بانک، د افغانستان د بانکونو د ټولني او د افغان پُست شرکت تر منځ داسې يو هوکړه ليک لاسليک شو چې په پلي کېدو سره به يې بانکونه د افغان پُست شرکت په نمایندګيو کې خپلې شعبي پرانيزي او له دې لارې به د هېواد په لېرو پرتو سيمو کې بانکي او مالي خدمتونه وړاندې کوي.

افغان پُست شرکت دا مهال د ټول هېواد په کچه ۴۵۰ نمایندگي لري او له دې لارې په ټول هېواد کې خدمتونه وړاندې کوي. که په يادو نمایندگيو کې د بانکونو له لوري شعبي رامنځته شي، لېرې نه ده چې پر دې سره به د هېواد په گوټ گوټ کې مالي او بانکي خدمتونو ته لاسرسی پيدا شي او د هغو کسانو په سلنه کې به ډېروالي راشي چې په هېواد کې له بانکي او مالي خدمتونو څخه پورته کوي.

بايد وويل شي چې د مالي او بانکي خدمتونو د پراختيا په برخه کې د دغه ډول هوکړه ليکونو لاسليک په سملاسي ډول لاندې څې له ځان سره لرلای شي:

- مالي او بانکي خدمتونو ته عامه لاسرسی او له نمایندگي پرته د بانکي شعبو رامنځته کېدل
- د هېواد په لېرو پرتو سيمو کې ښوونکو ته پر وخت د معاشونو رسېدنه
- په ټول هېواد کې د پورونو د ورکړې په برخه کې د آسانتياوو رامنځته کېدل او نورې آسانتياوې شاملې دي.

حسيب الله نوري / د افغانستان بانک د نشراتو څانگې لوی آفيسر

سرچينې:

(1) Banking and Finance/ How Branchless Banking is Facilitating Financial Inclusion

Author: Amrita Kundu(۱)

<https://habiletechnologies.com/blog/branchless-banking/>

(2) عقد تفاهمنامه سه جانبه بين د افغانستان بانک، افغان پُست و اتحاديه بانکهای افغانستان بمنظور ارائه خدمات بانکی بدون نمایندگی / ويب

سایت د افغانستان بانک (۲)

<https://dab.gov.af/dr>